

**Estensjoni proposta tar-Regolament ta' Eżenzjoni ta' Kategorija għall-Vetturi bil-Mutur u aġġornamenti għal-Linji Gwida Supplimentari  
Nota ta' spjegazzjoni**

---

## **1. INTRODUZZJONI**

F'Lulju 2022, il-Kummissjoni ppubblikat abbozz ta' Regolament għall-feedback pubbliku li jestendi l-perjodu ta' validità tar-Regolament 461/2010 ("MVBER"),<sup>1</sup> flimkien ma' abbozz ta' Komunikazzjoni li temenda l-Avviż tal-Kummissjoni li fih il-Linji Gwida Supplimentari (Supplementary Guidelines, "SGL")<sup>2</sup>. Dawn iż-żewġ abbozzi jirriflettu l-bidliet li l-Kummissjoni tippromponi li timplimenta wara l-evalwazzjoni tagħha tar-reġim MVBER,<sup>3</sup> li s-sejbiet tiegħu huma stabbiliti fir-Rapport ta' Evalwazzjoni,<sup>4</sup> flimkien mad-Dokument ta' Hidma tal-Persunal tal-Kummissjoni,<sup>5</sup> it-tnejn ippubblikati fit-28 ta' Mejju 2021.

L-MVBER teżenta l-ftehimiet vertikali relatati mal-kundizzjonijiet li taħthom il-partijiet jistgħu jixtru, ibiġu jew ibiegħu mill-ġdid partijiet tal-bdil jew jipprovdu servizzi ta' tiswija u manutenzjoni għal vetturi bil-mutur mill-applikazzjoni tal-Artikolu 101(1) tat-Trattat, soġġett għal ċerti limitazzjonijiet. L-SGL stabbiliet prinċipji għall-valutazzjoni, skont l-Artikolu 101 tat-Trattat, ta' kwistjonijiet partikolari li jqumu fil-kuntest ta' ftehimiet bħal dawn.

B'mod ġenerali, l-evalwazzjoni konkluża fit-28 ta' Mejju 2021 uriet li r-reġim MVBER kien utli u baqa' rilevanti għall-partijiet ikkonċernati. L-evalwazzjoni wriet ukoll li filwaqt li s-suq tal-vetturi bil-mutur kien probabbli li jevolvi fis-snin li ġejjin, ma kien hemm l-ebda żviluppi materjali fl-aħħar 10 snin li jiġġustifikaw reviżjoni maġġuri tar-reġim MVBER. Madankollu, l-evalwazzjoni żvelat li kien meħtieġ aġġornament biex jirrifletti l-importanza li l-aċċess għad-data ġġenerata mill-vettura x'aktarx li jkollu bħala fattur ta' kompetizzjoni.

Fid-dawl ta' dawn is-sejbiet, il-Kummissjoni qed tippromponi li: (i) ittawwal it-tul ta' żmien tal-MVBER għal hames snin (jiġifieri sal-31 ta' Mejju 2028); u (ii) tintroduci aġġornamenti żgħir u mmirati għall-SGL.

## **2. L-ABBOZZ TA' REGOLI PROPOST**

### **a. Abbozz ta' Regolament li jtawwal il-validità tal-MVBER**

---

<sup>1</sup> Ir-Regolament tal-Kummissjoni (UE) Nru 461/2010 tas-27 ta' Mejju 2010 dwar l-applikazzjoni tal-Artikolu 101(3) tat-Trattat dwar il-Funzjonament tal-Unjoni Ewropea għal kategoriji ta' akkordji vertikali u prattiċi miftiehma fis-settur tal-vetturi bil-mutur (ĠU L 129, 28.5.2010, p. 52).

<sup>2</sup> Avviż tal-Kummissjoni "Linji gwida supplimentari dwar restrizzjonijiet vertikali f' akkordji dwar il-bejgħ u t-tiswija ta' vetturi bil-mutur u d-distribuzzjoni ta' partijiet tal-bdil għal vetturi bil-mutur" (ĠU C 138, 28.5.2010, p. 16).

<sup>3</sup> Ir-reġim MVBER jikkonsisti minn: (i) ir-Regolament ta' Eżenzjoni ta' Kategorija Vertikali (Vertical Block Exemption Regulation, "VBER") u l-Linji Gwida dwar Restrizzjonijiet Vertikali (Vertical Restraints, "VGL"); u (ii) id-dispożizzjonijiet ta' eżenzjoni ta' kategorija speċifiċi għas-settur, kif previst fl-MVBER u l-SGL, applikabbli għad-distribuzzjoni ta' partijiet tal-bdil u servizzi ta' tiswija u manutenzjoni għall-vetturi bil-mutur.

<sup>4</sup> COM(2021) 264 final.

<sup>5</sup> SWD(2021) 112 final.

L-evalwazzjoni wriet li għalkemm l-ambjent kompetittiv fis-swieq tal-vetturi bil-mutur ma nbidilx ħafna mill-2010, is-settur issa kien taħt pressjoni biex jadatta għal: (i) l-evoluzzjoni teknoloġika, inkluża l-importanza dejjem tikber tad-*data* ġġenerata mill-vetturi; (ii) il-pressjoni kostanti biex jitnaqqsu l-emissjonijiet, u l-bidla għal fuels u sistemi tal-motopropulsjoni li jirrispettaw aktar l-ambjent; u (iii) bidliet fix-xejriet tal-mobilità. L-evalwazzjoni sabet li, bħala konsegwenza, xi partijiet tas-settur se jevolvu b'mod rapidu matul is-snin li ġejjin u li dan se jkollu impatt (għadu mhux kwantifikabbli) fuq il-kundizzjonijiet tal-kompetizzjoni. Huwa mistenni li bejn l-2025 u l-2030 xi wħud mill-bidliet li qed jitfaċċaw biss issa se jkunu mmaterjalizzaw aktar.

F'dan il-kuntest, il-Kummissjoni qed tipproponi li testendi l-MVBER attwali għal hames snin. Dan se jippermetti li wħud mill-bidliet li qed jitfaċċaw bħalissa jikkonsolidaw u se jpoġġi lill-Kummissjoni f'pożizzjoni aħjar biex tivvaluta mill-ġdid is-sitwazzjoni skont ir-realtà l-ġdida tas-suq.

Konsegwentement, il-Kummissjoni qed tipproponi abbozz ta' Regolament tal-Kummissjoni li jemenda l-MVBER fir-rigward tal-kamp ta' applikazzjoni temporali tiegħu: jiġifieri li l-validità tiegħu tiġi estiża sal-31 ta' Mejju 2028. B'mod parallel, il-Kummissjoni tipproponi li tintroduci obbligu mġedded għall-monitoraġġ tal-MVBER u li tevalwah qabel ma jiskadi, f'konformità mal-Linji Gwida għal Regolamentazzjoni Aħjar<sup>6</sup>.

Ma għet proposta l-ebda bidla oħra għar-Regolament eżistenti.

## **b. Abbozz ta' Komunikazzjoni li temenda l-SGL**

Fil-preżent, għalkemm l-SGL jittrattaw fid-dettall il-prinċipji tal-kompetizzjoni applikabbli skont l-Artikolu 101 tat-Trattat għal inputs ewlenin oħra għat-tiswija tal-vetturi, bħal għodod, taħriġ, u informazzjoni teknika, dawn ma jirreferux b'mod esplicitu għad-*data* ġġenerata mill-vetturi.

Billi l-evalwazzjoni żvelat li kien meħtieġ aġġornament biex tiġi riflessa l-importanza li l-aċċess għad-*data* ġġenerata mill-vetturi x'aktarx li jkollu bħala fattur ta' kompetizzjoni, l-abbozz tal-Komunikazzjoni jestendi l-prinċipji diġà fis-seħħ għall-forniment ta' informazzjoni teknika, għodod u taħriġ, biex ikopru b'mod esplicitu d-*data* ġġenerata mill-vetturi li hija meħtieġa għall-forniment ta' servizzi ta' tiswija u manutenzjoni. Dawn il-bidliet se jipprovdu ċarezza għall-kumpaniji dwar il-mod kif il-Kummissjoni tqis kwistjonijiet relatati mal-aċċess għad-*data* ġġenerata mill-vetturi meta tivvaluta l-akkordji vertikali bejn il-manifatturi tal-vetturi u n-networks awtorizzati tagħhom skont l-Artikolu 101 tat-Trattat. Dawn il-bidliet huma implimentati permezz tal-emendi proposti fil-paragrafi minn 60 sa 68 tal-SGL attwali.

Minbarra dan ta' hawn fuq, l-abbozz tal-Komunikazzjoni jintroduci aġġornamenti għar-referenzi legali inklużi fl-SGL, jiġifieri billi: (i) l-aġġornament tar-referenzi inkroċjati għall-VBER u l-VGL bir-referenzi xierqa għat-testi l-ġodda li se jissostitwixxuhom; (ii) l-allinjament tal-kontenut ta' ċerti paragrafi tal-SGL mad-dispożizzjonijiet tal-VBER u tal-VGL il-ġodda; u (iii) l-aġġornament tal-kontroreferenzi għal-leġiżlazzjoni fil-mandat tad-DĠ GROW li nbidlet b'testi ġodda jew li tħassret. Dawn l-aġġornamenti jiżguraw konsistenza fl-istrumenti ta' politika rilevanti u se jgħinu lill-partijiet ikkonċernati japplikaw l-SGL.

---

<sup>6</sup> Ara l-Kapitolu III tal-[Linji Gwida għal Regolamentazzjoni Aħjar](#) u l-[Għodda #44](#) tas-sett ta' għodda tar-Regolamentazzjoni Aħjar tal-2021.